



MALTA

QORTI TAL-APPELL **(Sede Inferjuri)**

ONOR. IMHALLEF
LAWRENCE MINTOFF

Seduta tad-29 ta' April, 2022

Appell Inferjuri Numru 17/2021 LM

Yvonne Psaila (K.I. 460858M)
(*'l-appellata'*)

vs.

Direttur Ĝeneralis tas-Sigurtà Soċjali
(*'id-Direttur Ĝeneralis appellant'*)

Il-Qorti,

Preliminari

1. Dan huwa appell magħmul mid-**Direttur Ĝeneralis tas-Sigurtà Soċjali**, [hawnhekk 'l-appellant'], minn deċiżjoni tal-Arbitru tas-Sigurtà Soċjali [minn issa 'l quddiem 'l-Arbitru], tas-26 t'Awwissu, 2021 [minn issa 'l quddiem 'id-deċiżjoni appellata']. Bid-deċiżjoni tiegħu, l-Arbitru mar kontra dak li kien iddeċieda d-Direttur Ĝeneralis tas-Sigurtà Soċjali, li kien informa lil **Yvonne Psaila**

(minn issa 'I quddiem 'l-appellata') li hija ma kinitx għadha eligibbli għal xi beneficiċċi soċjali li kienet tirċievi, kif ukoll li hija kellha trodd lura xi flus li thall-su lilha, għaliex id-Direttur Ĝenerali appellant kien iddeċieda li hija ma kinitx għadha eligibbli għal tali għajjnuna billi hija kellha kapital li kien jeċċedi l-limitu stabbilit bil-liġi.

Fatti

2. L-appellata kienet tirċievi I-Ġħajnuna għal Mard mid-Dipartiment tas-Sigurtà Soċjali. Fis-7 ta' Marzu, 2019, id-Direttur Ĝenerali appellant bagħat jinforma lill-appellata li hija kienet thallset żejjed is-somma ta' €3,085.60 f'Ġħajnuna għal Mard għaliex id-Direttur Ĝenerali appellant ma kien sodisfatt li l-valur tar-riżorsi kapitali tal-appellata ma kienx jeċċedi l-€14,000. L-appellata ġiet infurmata wkoll li dan il-ħlas żejjed kien sejjer jitnaqqas bir-rata ta' 30% mill-Ġħajnuna Soċjali jew xi beneficiċċi oħra li l-appellata qiegħda tirċievi mid-Dipartiment.

Mertu

3. Fir-rikors tal-appell tagħha quddiem l-Arbitru, Yvonne Psaila spjegat li minkejja li huwa minnu li hija daħħlet somma flus li teċċedi l-limitu tal-kapital stabbilit bil-liġi wara l-bejgħ ta' żewġ proprjetajiet li hija kellha sehem indiżiż minnhom, fil-fatt hija kellha diversi djun ma' familjari tagħha, liema flus ġew misluha lilha sabiex hija tkun tista' tlaħhaq mal-ħajja. L-appellanta spjegat li hija

ssofri minn diversi kundizzjonijiet psikiċi. Spjegat ukoll li hija għaddiet ammont ta' flus lil binha Daniel Psaila, li wkoll isofri minn problemi ta' saħħa.

4. Id-Direttur Ĝenerali appellant sostna li l-appellata kienet involuta f'żewġ kuntratti ta' bejgħ ta' proprjetà li b'konsegwenza tagħhom hija eċċediet il-limitu tal-kapital għal persuna singola (€14,000), u saħaq li għalhekk l-appell tagħha quddiem l-Arbitru għandu jiġi miċħud peress li hija kienet eċċediet il-limitu tal-kapital stabbilit bil-ligi. L-appellata kienet għamlet talba sabiex tibda tirċievi Għajjnuna għall-Mard fl-1 ta' Novembru, 2000. L-appellata baqgħet tirċievi din l-ghajnejna sad-19 ta' Jannar, 2018, meta din l-ghajnejna twaqqafet għaliex id-Direttur Ĝenerali appellant kien irriżultalu li l-appellata kellha kapital li kien jeċċedi l-€14,000 stabbilit fil-ligi.

5. L-appellant ippreżenta kopja tar-rapport investigattiv li tħejja mill-Ispetturi tad-Dipartiment tas-Sigurtà Soċjali, minn fejn jirriżulta li saret investigazzjoni dwar l-appellata fid-dawl ta' informazzjoni miksuba fuq beneficijarji tal-Għajjnuna Soċjali minn ġenituri waħedhom, fir-rigward ta' imgħaxijiet bankarji li tħallsu lilha matul l-2017. Id-Dipartiment tas-Sigurtà Soċjali ġie a konjizzjoni tal-fatt li matul l-2017, l-appellata rċeviet imgħaxijiet bankarji fl-ammont ta' €179.39. Mill-investigazzjoni li saret mid-Dipartiment, irriżulta li l-appellata kienet involuta f'żewġ transazzjonijiet ta' bejgħ ta' proprjetà, wieħed fis-17 ta' Marzu, 2016, b'valur ta' €90,000, fuq proprjetà bl-indirizz 45 (gia 22), Wied Ħal Balzan, Balzan, fejn l-appellata rċeviet sehemha ta' €18,000 mill-bejgħ ta' din il-proprjetà, u ieħor fir-rigward tal-bejgħ ta' dar bl-arja tagħha, numri 90 u 91, Saint Francis Street, Ħal Qormi, liema proprjetà nbiegħet bil-prezz ta' €165,000, għalkemm id-Direttur Ĝenerali appellant spjega

li mhux magħruf is-sehem tal-appellata minn din il-proprjetà kemm hu. Jirriżulta wkoll li sal-aħħar ta' Diċembru, 2018, l-appellata kellha l-ammont ta' €11,636.70 iddepozitati fil-kontijiet bankarji tagħha, sabiex b'hekk id-Direttur Ĝeneralis appellat wasal għall-konklużjoni li bil-bejgħ ta' dawn il-proprjetajiet, l-appellata spicċat b'kapital li jeċċedi l-€14,000 stabbilit mil-liġi. Minn dan ir-rapport jirriżulta li meta l-uffiċjali tad-Dipartiment tkellmu mal-appellata, din ma ċaħditx li hija kienet involuta fil-bejgħ ta' żewġ proprjetajiet, u qalet li mill-€18,000 li messew lilha wara l-bejgħ ta' proprjetà fl-2016, hija tat nofs il-flus lil binha Daniel. L-appellata spjegat lill-Ispetturi tad-Dipartiment li binha jbatis mill-kundizzjoni tal-awtiżmu. B'riferiment għat-tieni bejgħ li sar fl-2018, l-appellata qalet lill-Ispetturi tad-Dipartiment, li l-bejgħ kien jinvolvi madwar erbgħin koproprjetarju, u li minn dan il-bejgħ hija messha biss madwar €2,000. L-appellata allegat ukoll li hija sfat misruqa ammont ta' flus kontanti minn darha. Fir-rapport ġie spjegat li wara li saret investigazzjoni aktar dettaljata, irriżulta li l-appellata daħħlet total ta' madwar €23,000 minn dawn iż-żewġ transazzjonijiet. L-Ispetturi tad-Dipartiment ikkonkludew li l-appellata naqset milli tiddikjara kapital li ġie fil-pussess tagħha, li jeċċedi l-iskala stabbilita fil-Kap. 318. In vista ta' dawn il-konsiderazzjonijiet, saret rakkomandazzjoni li d-Dipartiment jieħu kull azzjoni neċċesarja sabiex jissospendi l-ħlas tal-benefiċċji lill-appellata, filwaqt li jiġbor kull pagament li sar lilha mis-17 ta' Marzu, 2016 'il-quddiem.

6. Quddiem l-Arbitru l-appellata spjegat li hija kienet għamlet tliet snin bħala soru tal-klawsura, u meta ħarget minn soru, hija spicċat mardet bid-dipressjoni. Spjegat li eventwalment hija kellha relazzjoni ma' raġel, u twieled

tifel li llum għandu tletin sena u li jbatis minn awtiżmu sever. L-appellata qalet li meta lilha messha ammont ta' flus wara l-bejgħ ta' proprjetà li hija wirtet, hija tat somma lil binha, li għandu bżonn ħafna għajjnuna. Qalet ukoll li hija nefqet ħafna flus fuq it-terapija ta' binha, u li binha ma jistax jaħdem.

7. **Maria Mifsud** fl-*affidavit* tagħha spjegat li hija tīgi oħt l-appellata, u li għal dawn l-aħħar 29 sena hi u r-raġel tagħha rabbew lil Daniel Psaila, li jiġi t-tifel tal-appellata. Qalet li oħtha minn dejjem kienet tbat minn dipressjoni akuta u qatt ma setgħet trabbi lil binha, u għalhekk kienu aċċettaw li jrabbu lil dan it-tifel iz-zijiet tiegħi. Ix-xhud qalet li t-tifel tal-appellata jbatis minn awtiżmu sever, u għalhekk ma jistax jaħdem u jgħix ħajja indipendenti. Qalet li fl-2016, oħtha kienet tat-kwazi €9,000 lil binha sabiex dan ikun jista' jkompli jitrabba miz-zijiet tiegħi. Ix-xhud qalet li oħtha m'għandha l-ebda tip ta' introjtu u dejjem iddependiet fuq l-għajjnuna socjali.

8. Ix-xhud **George Mifsud**, li jiġi r-raġel ta' Maria Mifsud, ikkonferma ix-xhieda tal-mara tiegħi quddiem l-Arbitru. Qal li huwa u martu jieħdu ħsieb lit-tifel tal-appellata, li jbatis mill-awtiżmu. Qal li meta mietet omm l-appellata, u l-appellata messitha xi ħaġa tal-flus mill-bejgħ tal-proprjetà ta' ommha, din kienet tathom is-somma ta' €9,000 sabiex huma jkunu jistgħu jixtru l-bżonnijiet tat-tifel tagħha.

Id-Deċiżjoni Appellata

9. Permezz tad-deċiżjoni mogħtija fis-26 ta' Awwissu, 2021, l-Arbitru laqa' l-appell tal-appellata, wara li għamel is-segmenti konsiderazzjonijiet:

"L-appell huwa fil-konfront tad-deċiżjoni tad-Direttur datata 7 ta' Marzu, 2019 fejn id-Direttur kien iddikjara illi l-appellant kienet tħallset żejjed l-ammont ta' €3,085.60 bħala għajnuna medika.

Fl-appell relativi l-appellant talbet li d-deċiżjoni relativa tiġi revokata billi għalkemm kien minnu li kien hemm dħul li jeċċedi, dan id-dħul intuża għall-assistenza medika ta' binha.

Konsiderazzjonijiet

Fuq dan il-każ kienet infethet investigazzjoni li wasslet għal rapport prezentat minn Caroline Vella u Brenda Farrugia. Skont dan ir-rapport irriżulta illi l-appellant kienet involuta f'żewġ transazzjonijiet ta' bejgħ ta' proprjetà.

- i. *17 ta' Marzu, 2016 valur ta' €90,000 terran no. 45, Gia 22, Wied Ħal Balzan, Balzan. Sehem l-appellant kien ta' €18,000.*
- ii. *29 ta' Jannar, 2018. Dar bl-arja tagħha, numri 90 u 91, Saint Francis Square c/w Main Street, Qormi b'valur ta' €165,000. Ma ġiex stabbilit bejn kemm persuni sar dan il-bejgħ.*

Skont id-dokumentazzjoni bankarja li ġew eżaminati rriżulta li l-pożizzjoni tal-appellant fl-aħħar tas-sena 2018 kien ta' bilanc ta' €11,636.70.

Meta għamlu żjara fid-dar tagħha, l-appellant spjegat lill-ispetturi illi dwar il-€18,000 hija kienet tatnofshom lil binha Daniel li jgħix ma' oħtha u li għandu l-kundizzjoni tal-awtiżmu. Ma kellha ebda dokumentazzjoni dwar din id-donazzjoni. Dwar it-tieni bejgħ spjegat li bħala bejjiegħha kien hemm xi erbgħin u li s-sehem tagħha kien ta' xi €2,000. Saret laqgħa oħra fejn l-appellant pprovdiet il-kuntratt tat-tieni bejgħ fejn irriżulta li s-sehem tal-appellant kien ta' €4,852.94.

Għaldaqstant l-appellant naqset meta m'għaddietx lid-Dipartiment l-informazzjoni dwar dawn iż-żewġ kuntratti u l-qligħ tagħha minnhom. Effettivament ukoll ma għamlitx id-dikjarazzjoni rikuesta dwar il-kapital tagħha.

L-appellant tat ix-xhieda tagħha quddiem is-sottoskritt verbalment. Spjegat li għamlet tliet snin soru tal-klawsura u wara ħarġet. Dak iż-żmien ħarġet u ħarġilha depression. Wara sentejn kellha x'taqsam ma' xi ħadd, u kellha iben li llum għandu 30 sena. Dwar ir-rikavat mill-bejgħ tal-ewwel proprjetà spjegat li għamlet trasferiment fuq it-tifel billi kellel bżonn terapija minħabba l-awtiżmu sever li kellel. Hija stess kienet għaddejja bil-kura u anki daħlet Mount Carmel. Lit-tifel kienet għaddietlu €9,000 cash però baqgħet tixtrilu ħwejjeġ u ikel. It-tifel ilu jbati minn dejjem bil-marda u saħansitra kellel LSA anki l-iskola.

Xehdet ukoll oħt l-appellant Carmen Bezzina illi spjegat billi kkonfermat illi oħtha kienet tbat minn depression qawwi li anki saħansitra kienet spiċċat Mount Carmel. Meta kienet ħarġet fis-soċjetà minn soru tal-klawsura kellha wild li llum għandu 30 sena. Żiedet tgħid li sallum għadha qed tbat minn depression. Oħtha tgħix waħedha iżda qisha ma għandha ebda finanzi minn imkien. It-tifel tal-appellant jbatis minn awtiżmu sever u għalhekk oħtha minħabba l-kundizzjoni tagħha ma setgħetx trabbieħ hi u kellha trabbieħ oħthom l-oħra Maria Mifsud. It-tifel mhux indipendent u ma jistax jgħix waħdu. Jieħu pilloli speċjali.

Meta ħadu l-flus tal-bejgħ tal-proprietà ta' ommhom kienet fethet kont għat-tifel u fihom iddepożitat €9,000. Intużaw għall-bżonnijiet tat-tifel. It-tifel ma jistax jaħdem u jiddependi minn dawn il-flus. Huwa minnu li t-tifel ma jistax jimmaniġġa flus iżda għandhom neputi li jieħu ħsieb dawn l-affar iż-żejjeli għaliex.

Maria Mifsud xehdet permezz ta' affidavit fejn ikkonfermat li bin l-appellant, Daniel, trabba minnha u żewġha tul dawn l-aħħar 29 sena minħabba l-kundizzjoni ta' awtiżmu severa. Ikkonfermat il-problemi li kellha oħtha minn wara li ħarġet minn soru tal-klawsura. Ikkonfermat ukoll li mill-wirt ta' ommhom l-appellant kienet għaddiet €9,000 lilhom sabiex tgħinhom fit-trobbija ta' Daniel.

Xehed ukoll viva voce Gorg Mifsud, ir-raġel ta' Maria Mifsud li kkonferma l-fatti ġia dikjarati mill-appellant u ħutha. Xehed ukoll Daniel Psaila in konferma tal-fatti dikjarati.

Il-kwistjoni għaldaqstant hija jekk illum b'dawn il-fatti, li fiz-żmien ma kinux a konoxxa tħalli tad-Direttur, għandux jiġi dikjarat illi d-deċiżjoni in mertu għandhiex tiġi riveduta. Il-fatti effettivament huma ċari. Si tratta ta' appellanti bi problemi serji ta' depression u anki problema serja ta' finanzi relatati ma' wild b'kundizzjoni li ma jħallihx indipendent. Is-sottoskritt ma jara xejn fl-azzjonijiet finanzjarji tal-appellant li għandhom iwasslu għall-konvinċiment illi ddonat il-flus tagħha favur binha biex, biex ngħidu hekk, tibqa' tiggwadana servizzi soċjali. Dak li għamlet għamlit għażiex għall-hekk kien l-bżonnijiet finanzjarji medici ta' binha.

Fuq dan l-isfond l-Arbitru qed jilqa' l-appell u jiddikjara bħala null id-deċiżjoni in mertu meħħuda mid-Direttur fit-28 ta' Novembru, 2019.

L-Appell

10. Id-Direttur Ĝeneral i appelleant ressaq l-appell tiegħu minn din id-deċiżjoni fl-1 ta' Ottubru, 2021, fejn talab lil din il-Qorti sabiex,

“... jogħġobha tirrevoka u tannulla d-deċiżjoni mogħtija mill-Arbitru fis-26 ta' Awwissu, 2021, u konsegwentement tgħaddi sabiex tikkonferma d-deċiżjoni tad-Direttur tas-7 ta' Marzu, 2019. Bl-ispejjeż taż-żewġ istanzi kontra l-appellata.”

11. Fir-rikors tal-appell tiegħu d-Direttur Ĝeneral intimat spjega li l-aggravju tiegħu huwa bbażat fuq in-nuqqas ta' applikazzjoni korretta tal-liġi in kwistjoni min-naħha tal-Arbitru. Bħala sfond fattwali, l-appellant qal li l-appellata kienet qiegħda tirċievi l-Għajjnuna għall-Mard mingħand id-Dipartiment tas-Sigurtà Soċjali, u fis-7 ta' Marzu, 2019 huwa bagħat jinfurmaha li hija kienet thallset żejjed l-ammont ta' €3,085.60, wara li d-Direttur Ĝeneral appelleant ma kienx sodisfatt li l-valur tar-riżorsi kapitali tagħha ma kienx jeċċedi €14,000, fil-perijodu li fih hija kienet qiegħda tirċievi din l-għajjnuna. L-appellant spjega li din id-deċiżjoni tiegħu ttieħdet wara investigazzjoni li saret mill-Ispetturi fi ħdan id-Direttorat għall-Osservanza ta' Benefiċċji, minn fejn irriżulta li l-appellata kienet involuta f'żewġ kuntratti ta' bejgħ ta' proprietà immobbli. L-appellant spjega li l-Ispetturi tad-Dipartiment żaru lill-appellata ġewwa darha, u din infurmathom li mill-bejgħ ta' waħda mill-proprjetajiet hija daħħlet l-ammont ta' €18,000, u li hija kienet tat nofs dan l-ammont lil binha. Fil-fatt ġie stabbilit li sehem l-appellata minn dan il-bejgħ kien ta' €19,000, filwaqt li minn kuntratt ieħor li sar fid-29 ta' Jannar, 2018, l-appellata irċeviet €4,650.86. In vista tal-fatt li l-appellata ma kinitx ġabett dawn iż-żewġ kuntratti u d-dħul minnhom għall-attenzjoni tad-Dipartiment, l-Ispetturi rrakkomandaw il-waqfien tal-ħlas tal-

pensjoni tal-età lill-appellata, kif ukoll l-irkupru ta' kull pagament li din irċeviet mis-17 ta' Marzu, 2016 'il quddiem, jiġifieri mid-data tal-ewwel kuntratt 'il quddiem. L-appellant qal li waqt ix-xhieda li tat quddiem l-Arbitru, l-appellata spjegat li binha ta' madwar tletin sena jbat minn awtiżmu sever, u li dan mhux kapaċi li jieħu ħsieb lilu nnifsu, tant hu hekk li fil-preżent qeqħdin jieħdu ħsiebu kugini u zijiет tiegħu. L-appellata qalet li hija kienet tat dawn il-flus lil binha sabiex ħatha jistgħu jkomplu jrabbuh u jħallsulu l-ispejjeż ta' toħha, ikel, mediċini, kontijiet u *fuel*. Dan ġie kkonfermat minn uħud minn ħut l-appellata li xehdu quddiem l-Arbitru.

12. L-appellant qal li l-Għajjnuna għal Mard hija regolata bl-artikolu 30 tal-Kap. 318, li huwa subordinat għat-Taqsima VI tat-Tieni Skeda tal-istess Kapitolu. Il-liġi tispeċifika x'mekkaniżmu għandu jitħaddem sabiex isir il-kalkolu tat-test tal-mezzi ta' kull applikant għall-Għajjnuna għal Mard, kif ukoll li l-valur kapitali ta' kull applikant għal għajjnuna bħal din m'għandux jeċċedi €14,000. It-test tal-mezzi jinkludi wkoll kull dħul jew proprjetà li applikant bħal dan ikun čaħħad lilu nnifsu minnhom direttament jew indirettament sabiex ikollu jedd għall-ġħajjnuna li jkun qiegħed jaapplika għaliha, jew sabiex ikun intitolat għal rata aktar vantaġġuża. L-appellant spjega li mill-ġurnata li fiha l-appellata biegħet sehemha mit-terran numru 45, "Georgina", fil-Wied ta' Hal Balzan, Balzan, jiġifieri mis-17 ta' Marzu, 2016, il-valur tal-kapital tagħha kien qiegħed jaqbeż l-iskala ta' €14,000 stabbilita mil-liġi, għaliex minn dan il-bejgħ hija kellha dħul ta' €19,000. Qal li fl-2018, hija kellha wkoll dħul ta' €4,650.86 mill-bejgħ ta' proprjetà oħra f'Hal Qormi, u għalhekk fuq perijodu ta' sentejn l-appellata kellha dħul ta' €23,650.86. L-appellant qal li l-appellata min-naħha tagħha qatt

ma infurmat lid-Dipartiment li hija kellha dan id-dħul mill-bejgħ tal-proprjetà, u kien biss meta hija ġiet investigata mill-Ispetturi tad-Dipartiment li ammettiet li kienet involuta f'dawn it-transazzjonijiet ta' bejgħi. Kompla jgħid li l-appellata kellha obbligu li tinforma lid-Dipartiment bid-dħul li kellha a tenur tal-artikolu 97(1)(b) tal-Kap. 318, iżda hija għaż-żebi li ma tonorax dan l-obbligu impost fuqha. L-appellant qal li apparti dan in-nuqqas tal-appellata, hija kompliet tippregudika l-pożizzjoni tagħha meta għaddiet ammont ta' flus mir-rikavat tal-bejgħi ta' dawn il-proprietajiet lit-tifel tagħha, minflok ma żammet dan il-kapital għaliha nnifisha sabiex tkun tista' tgħix ħajja komda mingħajr il-ħtieġa li tiddependi fuq l-għajjnuna tal-Istat biex tagħmel dan. L-appellant qal li l-fatt li iben l-appellata għandu kundizzjonijiet medici, ma kellux iwassal lill-appellata biex tiddisponi minn ġidha billi tagħti donazzjoni lil binha, għaliex meta għamlet hekk l-appellata rrrendiet lilha nnifisha fil-bżonn tal-għajjnuna mill-Istat. L-appellant saħaq li din mhix l-imġiba ta' *bonus paterfamilias*, partikolarment meta jirriżulta li iben l-appellata digħà qiegħed jirċievi l-għajjnuna mill-Istat, u li jekk l-appellata kienet f'pożizzjoni li tgħaddi ammont ta' flus lil binha adult, dan ifisser li hija stess mhijiex fil-bżonn tal-għajjnuna soċjali. L-appellant qal li ladarba l-appellata naqset milli ġġib provi konvinċenti biżżejjed li l-valur tar-riżorsi kapitali tagħha ma kienx jeċċedi l-iskala stabbilita mil-liġi, u li hi ma ċaħħditx lilha nnifisha mill-kapital tagħha, huwa ma jistax ikun sodisfatt li hija għadha eligibbli għall-Għajjnuna għal Mard. Qal ukoll li huwa mhux f'pożizzjoni li jittollerab abbuži, u għalhekk fil-fehma tiegħi l-Arbitru naqas milli jaapplika korrettement id-disposizzjonijiet tal-artikolu 30 u tat-Taqsima II u VI tat-Tieni Skeda għall-Kap. 318, kif ukoll naqas milli jieħu konsiderazzjoni tal-ġurisprudenza tal-Qorti f'dak li jirrigwarda donazzjonijiet li jkunu saru minn dawk li jirċievu l-għajjnuna soċjali

mill-Istat. L-appellant qal li fil-fehma tiegħu l-Arbitru naqas ukoll milli japplika l-principji tal-ekwità u ġustizzja imposta fuqu bil-liġi.

13. L-appellata ma ressget l-ebda risposta għar-rikors tal-appell tal-appellant.

Konsiderazzjonijiet ta' din il-Qorti

14. Din il-Qorti sejra tgħaddi sabiex tikkonsidra l-aggravju mressaq mill-appellant, li ħassu aggravat bid-deċiżjoni tal-Arbitru wara li dan iddeċieda li ma kien hemm l-ebda malintiż da parti tal-appellata meta din iddisponiet minn somma flus favur it-tifel tagħha, u li hija m'għamlitx dan sabiex tkun tista' tibqa' eligibbli sabiex tirċievi l-Għajjnuna għal Mard.

I-aggravju tal-appellant: [nuqqas ta' applikazzjoni korretta tal-liġi]

15. L-appellata ilha diversi snin tirċievi l-Għajjnuna għal Mard. Jirriżulta li l-appellant għamel investigazzjoni dwar l-appellata, wara li rriżulta li f'sena partikolari hija rċeviet somma flus bħala imgħaxijiet fuq flus li kellha ddepożitati f'kont bankarju. L-investigazzjoni tal-appellant wasslet biex ġie stabbilit li waqt li l-appellata kienet qiegħda tirċievi l-Għajjnuna għal Mard, hija kienet involuta fil-bejgħ ta' żewġ proprjetajiet, provenjenti mill-wirt tal-ġenituri tagħha, u li s-sehem tagħha mill-bejgħ ta' dawn il-proprjetajiet kien ta' €23,650.86. Lill-appellant irriżultalu wkoll li l-appellata ittrasferiet madwar €9,000 favur l-uniku binha, li wkoll isofri minn kundizzjoni ta' saħħha u li għandu bżonn ħafna terapija u għajjnuna fil-ħajja ta' kuljum. Mill-provi jirriżulta li l-appellata ma tiflaħx tieħu

ħsieb ta' binha, tant hu hekk li fil-preżent dan qiegħed jitrabba minn z̊ijiet u kuġini tiegħu. Ĝie stabbilit għalhekk li waqt li l-appellata kienet qiegħda tirċievi l-Għajjnuna għal Mard, hija rċeviet somma flus li kienet teċċedi l-massimu tal-kapital permess mil-liġi sabiex persuna tibqa' eligibbli għal din l-għajjnuna (massimu ta' €14,000), kif ukoll li l-appellata naqset milli tinforma lill-appellant b'dan it-tibdil fiċ-ċirkostanzi tagħha.

16. Il-Qorti kkonsidrat l-atti fit-totalità tagħhom, partikolarment għaliex dan huwa appell wieħed minn ħamsa li qiegħed jagħmel id-Direttur ġenerali appellant fil-konfront tal-appellata. Fil-fatt jirriżulta li wara li ġie stabbilit li lill-appellata messitha s-somma ta' ftit aktar minn €23,000 mill-bejgħ ta' żewġ proprjetajiet, id-Direttur ġenerali appellant ħa d-deċiżjoni li din għandha tirrifondi kull benefiċju jew għajjnuna li rċeviet mid-Dipartiment tas-Sigurtà Soċjali wara l-bejgħ tal-ewwel proprjetà, kif ukoll iddeċieda li wara l-bejgħ ta' din il-proprjetà l-appellata ma baqgħetx eligibbli għall-għajnejha u pensjonijiet li kienet tirċievi mill-Istat, għaliex bħala stat ta' fatt irriżulta li din għandha jew waqt li kienet qiegħda tirċievi din l-għajjnuna, messha kapital li jeċċedi l-limitu stabbilit mil-liġi. Il-Qorti tagħraf illi l-appellata hija persuna li għaddiet minn ħafna tbatija matul ġajnejha, minħabba l-mard tagħha u tal-uniku wild tagħha. Waqt it-trattazzjoni li saret quddiem din il-Qorti, ingħad li l-appellata hija persuna li ta' kuljum ikollha bżonn tagħmel diversi spejjeż sabiex tkampa mal-kundizzjonijiet li għandha. Mill-provi jirriżulta wkoll li l-uniku iben tal-appellata huwa persuna b'dizabilità severa, li ma jgħix ġajja indipendent, u li ilu diversi snin jitrabba minn z̊ijiet u kuġini tiegħu. Kien għalhekk li l-appellata ġadet ħsieb tiddepožita somma flus fil-kont bankarju ta' binha, bil-ħsieb li dawn il-flus ikunu

jistgħu jintużaw għat-terapija u l-għajnuna medika li binha jingħata fuq baži kontinwa, u sabiex trodd lura parti mill-ispejjeż li għamlu l-qarba tagħha tul is-snini li ilhom jieħdu ħsieb ta' binha.

17. Jirriżulta li l-appellant ħa d-deċiżjoni li jwaqqaf l-għajnuna soċjali li kienet qegħda tirċievi l-appellata, wara li ġie stabbilit li hija naqset milli tinfurmah li hija kienet involuta f'żewġ transazzjonijiet ta' bejgħ ta' proprjetà, u wara li din ittrasferiet parti mill-kapital li mess lilha, favur binha. L-appellant jikkwota mit-test tal-liġi, li tistabbilixxi *capping* ta' €14,000 fuq il-kapital li applikant għall-ġħajnuna soċjali jista' jkollu sabiex jibqa' eligibbli għal din l-għajnuna. Huwa veru li din il-Qorti ħafna drabi ttendi li tapplika t-test tal-liġi b'mod rigoruz, bl-intendiment li l-ispirtu tal-liġi jiġi mħares, jitnaqqas l-abbuż mis-sistema ta' ħlasijiet ta' beneficiċċi soċjali, u jiġi assigurat li l-għajnuna soċjali tibqa' tingħata biss lil min verament għandu bżonn l-għajnuna tal-Istat sabiex ikun jista' jkompli bil-ħajja ta' kuljum. Imma dan il-każ partikolari jgħid quddiem il-Qorti l-ħtieġa li jinstab ekwilibriju u proporzjonalità bejn l-intendiment tal-leġislatur min-naħha l-waħda, u r-realtà soċjali li qiegħdin fiha persuni bħall-appellata min-naħha l-oħra. Qabel bdiet biex tikkonsidra kull wieħed mill-ħames appelli li għandha quddiemha din il-Qorti sabiex tiddeċiedi dwarhom, il-Qorti qieset li b'dak li qiegħed jitlob l-appellant, l-appellata ser tiġi mċaħħda minn ferm aktar minn €23,000 li messew lilha mill-bejgħ tal-proprjetà ta' ommha. Din il-Qorti, hija tal-fehma li d-deċiżjoni tal-appellant tammonta għal sanzjoni bil-wisq drakonjana fil-konfront tal-appellata, u dan għaliex minħabba li messitha s-somma ta' €23,000 mill-bejgħ ta' żewġ proprjetajiet, hija sejra ssib ruħha f'sitwazzjoni fejn ser ikollha trodd lid-Direttur Ĝenerali tas-Sigurtà Soċjali ammont ta' flus li huwa

ferm aktar minn hekk, partikolarment għaliex hija ġiet infurmata li ser jinqatgħulha l-benefiċċji u l-intitolamenti kollha li kienet eligibbli għalihom, inkluż il-pensjoni tal-età u l-ġħajjnuna għall-mard li kienet tirċievi.

18. Il-Qorti temmen li f'dan il-każ tkun qiegħda tagħmel ingħustizzja kbira mal-appellata li kieku kellha tilqa' l-aggravju tal-appellant li l-Arbitru naqas milli japplika l-ligi b'mod korrett. Il-Qorti tfakkar li l-Arbitru huwa obbligat jiddeċiedi każijiet ta' din ix-xorta skont il-prinċipju tal-ekwità, u hawn tagħmel riferiment għal dak stabbilit minn din il-Qorti diversament preseduta fid-deċiżjoni fl-ismijiet **Servolo Farrugia vs. Direttur tas-Sigurtà Soċjali** tal-21 ta' Ġunju, 2006, fejn ingħad li,

“l-Arbitru huwa, skont il-vot tal-ligi, fakoltizzat li jirrikorri għal kriterji u prinċipji ta’ prudenza u ta’ opportunità li skont il-kuxjenza tiegħu jinhassu li huma aktar ekwi.”

19. Fil-fehma ta' din il-Qorti, dan huwa proprju dak li għamel l-Arbitru meta d-deċieda li ma jirriżultax li l-appellata ttrasferiet somma flus favur binha sabiex b'xi mod tibqa' eligibbli għall-ġħajnejn soċjali jew għall-benefiċċji li kienet tirċievi. Il-Qorti, wara li qieset il-provi kollha prodotti u żammet f'moħħha dimensions umana u soċjali ta' każ bħal m'huwa dan, hija tal-fehma li d-deċiżjoni tal-Arbitru m'għandhiex tiġi rrevokata. Ċertament li l-Qrati jridu jkunu sensittivi għal certi realtajiet iebsa u diffiċċli tal-ħajja, partikolarment f'sitwazzjonijiet fejn il-ligi tagħti l-fakultà li deċiżjoni tkun aktar imsejsa fuq il-kuxjenza tal-ġudikant milli fuq it-test strett tal-ligi. Il-Qorti tifhem ukoll l-pożizzjoni tal-appellant, li jrid jaqdi bl-aħjar mod il-funzjonijiet tiegħu ta' għassies tal-erarju pubbliku u tal-fondi fdati lilu, iżda din il-funzjoni l-appellant irid jaqdiha mingħajr ma jinsa li

wara deċiżjoni li tingħata fuq il-karta hemm realtajiet umani li jistgħu jissarrfu f'ħafna tbatija għall-persuni milquta b'dik id-deċiżjoni. In vista ta' dawn il-konsiderazzjonijiet, il-Qorti sejra tikkonferma d-deċiżjoni tal-Arbitru, filwaqt li tiċħad l-appell tal-appellant.

Decide

Għar-raġunijiet premessi, din il-Qorti qiegħda tiddeċiedi dan l-appell tal-appellant billi tiċħdu, filwaqt li qiegħda tikkonferma d-deċiżjoni appellata fl-intier tagħha.

In vista taċ-ċirkostanzi ta' dan il-każ, l-ispejjeż għandhom jibqgħu bla taxxa bejn il-partijiet.

Moqrija.

**Onor. Dr Lawrence Mintoff LL.D.
Imħallef**

**Rosemarie Calleja
Deputat Registratur**